

Врз основа на член 172 став (4) од Законот за животната средина (“Службен весник на Република Македонија” бр. 53/05, 81/05, 24/07, 159/08, 83/09, 48/10, 124/10, 51/11, 123/12, 93/13 и 42/14), Владата на Република Македонија на седницата одржана на _____ донесе

Програма за инвестирање во животната средина за 2015 година

I

Со оваа програма се утврдува намената и се доделуваат средства за финансирање, кофинансирање и реализирање на програми, проекти и други активности од областа на животната средина за 2015 година.

II

Средствата за реализирање на Програмата за инвестирање во животната средина за 2015 година (во натамошниот текст: Програма) се обезбедуваат од надоместоците утврдени со член 162 од Законот за животна средина, во износ од 122.800.000,00 денари.

Средствата од став 1 на овој дел ќе се доделуваат врз основа на Јавен конкурс којшто го објавува и спроведува Министерството за животна средина и просторно планирање, согласно Законот за животна средина. Дел од средствата ќе се наменат за кофинансирање на тековни проекти од областа животна средина.

III

За начинот и динамиката на реализирање на оваа програма ќе се грижи Министерството за животна средина и просторно планирање.

IV

Средствата од дел II став 1 на оваа програма се распоредуваат за следните намени:

1. Изработка на техничка документација и реализирање на проекти и активности за заштита, зачувување и подобрување на квалитетот на водите во износ од 49.000.000,00 денари;
2. Реализирање на проекти и активности за заштита на природата и биолошката разновидност во износ од 2.000.000,00 денари;
3. Реализирање на проекти и активности за подигање на јавната свест, едукација и обука во областа на животната средина во износ од 4.000.000,00 денари ;
4. Поттикнување на образовни, истражувачки и развојни студии, програми, проекти и други слични активности за заштита и унапредување на животната средина и природата во износ од 4.000.000,00 денари;

5. Поддршка на проекти и активности на невладините организации формирани заради заштита на животната средина во износ од 4.000.000,00 денари;
6. Кофинансирање на Проект за јакнење на институционални капацитети на ЕЛС преку изработка на општински стратегии за животната средина и климатските промени во износ од 3.000.000,00 денари;
7. Кофинансирање на тековни проекти од областа животна средина во износ од 33.000.000,00 денари;
8. Реализација на проекти и активности одобрени согласно Програмата за инвестирање за 2014 год во износ од 20.000.000,00 денари и
9. Трошоци за спроведување на оваа програма во износ од 3.800.000,00 денари.

V

(1) Средствата од дел II став 1 на оваа програма врз основа на поднесена и одобрена апликација можат да се користат од следните субјекти:

- 1) Општини или здруженија на општини, општините во градот Скопје и градот Скопје можат да користат средства за намени од дел IV точка 1 на оваа програма;
- 2) Правни и физички лица можат да користат средства за намени од дел IV точки 3 и 4 на оваа програма;
- 3) Непрофитни и невладини организации (вклучувајќи универзитети и други научни институции) можат да користат средства за намените од дел IV точки 2, 3 и 4 на оваа програма и
- 4) Невладини организации формирани за заштита на животната средина можат да користат средства за намените од дел IV точки 2, 3, 4 и 5 на оваа програма.

(2) Висината на финансиската поддршка преку оваа програма е во согласност со Законот за контрола на државна помош.

(3) Средствата од дел IV точка 6 на оваа програма ќе се реализираат со потпишување на Договор за кофинансирање.

(4) Средствата од дел IV точка 7 на оваа програма ќе се реализираат со потпишување на Договори за кофинансирање.

(5) Средствата од дел IV точка 8 на оваа програма ќе се реализираат согласно Договорите за доделување на средства од Програмата за инвестирање во животната средина за 2014 година.

(6) Средствата од дел IV точка 9 на оваа програма ќе се реализираат за исплата на трошоци за стоки и услуги за спроведување на оваа програма.

VI

Со средствата од оваа програма можат да бидат финансирани сите видови на трошоци за реализација на програми, проекти и други активности од областа на животната средина, освен за:

- 1) Закуп на земјиште;
- 2) Закуп на постојни згради;
- 3) Трошоци направени пред 1 Јануари 2015 година;
- 4) Трошоци направени за да се покријат платите на вработените кои работат кај корисникот на средствата;
- 5) Трошоци за подготовка на Формуларот за аплицирање за добивање средства од Програмата;
- 6) Општи и административни трошоци на апликантот;
- 7) Камати на долгови, надоместоци за финансиски операции, и останати чисто финансиски трошоци;
- 8) Законските обврски, казни и пенали и
- 9) Трошоци за функционирање на проектот по неговата изведба, а кои не се поврзани со обуката на персоналот или пробното тестирање.

VII

Исплатата на средствата од дел II став 1 на оваа програма ќе се врши согласно договор склучен меѓу Министерството за животна средина и просторно планирање и корисникот.

VIII

Оваа програма влегува во сила осмиот ден од денот на објавувањето во “Службен весник на Република Македонија”.

**ПРЕТСЕДАТЕЛ НА
ВЛАДАТА НА РЕПУБЛИКА МАКЕДОНИЈА**

м-р Никола Груевски

ОБРАЗЛОЖЕНИЕ

Програмата за инвестирање во животната средина ја реализира Министерството за животна средина и просторно планирање согласно член 172 од Законот за животна средина. Со Програмата се утврдува намената и се доделуваат средства за финансирање, кофинансирање и реализирање на програми, проекти и други активности од областа на животната средина за 2015 година.

Средствата од годишната Програма за инвестирање во животната средина се доделуваат врз основа на јавен Конкурс кој го објавува и спроведува Министерството за животна средина и просторно планирање, согласно Законот за животна средина. Дел од средствата се наменуваат за ко-финансирање на тековни проекти од областа животна средина.

Средствата за реализирање на Програмата се обезбедуваат од надоместоците утврдени со став 2 од членот 162 од Законот за животна средина, односно, средствата од членот 180 на Законот за животна средина (надоместокот што се плаќа за домашни правни и физички лица што ја загадуваат животната средина со користење на моторни возила и пловни објекти) кои се приход на органот на државната управа надлежен за работите од областа на животната средина и се уплаќаат на соодветна уплатна сметка, во рамките на трезорската сметка.